

ئىككىنچى پەسىل ئىسلام

ئېنىقلىما:

﴿ئىسلام﴾ نىڭ لوغەت مەنىسى - تەسلىم بولۇش، ئىتائەت قىلىش ۋە بويسۇنۇش دېگەن بولىدۇ.

﴿ئىستىلاھى مەنىسى: ئۇ - بارلىق ئىنسانىيەت ئۈچۈن ئاللاھ تائالا رازى بولغان ساماۋىي دىن. ئۇ دىن ئۈچۈن ئىنسان ۋە جىنلارغا پەيغەمبەرلەرنىڭ ئەڭ ئاخىرقىسى قىلىپ مۇھەممەد ئىبنى ئابدۇللاھ ئەلەيھىسسالام ئەۋەتىلگەن. ئاللاھ تائالانى ئىسىم ۋە سۈپەتلىرىدە، ئىلاھلىقى ۋە رەببىيلىقىدا خالىس بىر دەپ تۇنۇش، ئاللاھنىڭ تەقدىرىگە رازىلىق ۋە ئىختىيارلىق بىلەن تەن بىرىش، بۇيرۇقلىرىنى ئىجرا قىلىپ، توسقانلىرىدىن يېنىش، ئەقىدىدىكى ئىخلاسى ئارقىلىق ئاللاھنىڭ بەلگۈلىگەن چەك - چىگراسىنى تۇرغۇزۇش، گۈزەل ئەخلاقلاردا چىڭ تۇرۇش، ئىبادەتلىرىدە ئاللاھنىڭ كۆزىتىپ تۇرىدىغانلىقىغا ئىشىنىشنى تەلەپ قىلىدۇ. بۇلار، ئىسلامنىڭ بەش، ئىماننىڭ ئالتە ئەركىنىغا ئەمەل قىلىش، ئېھساننىڭ نىگىزىنى چىڭ تۇتۇش قاتارلىقلار ئارقىلىق ئەمەلگە ئاشىدۇ.

ئاساسلىق كىشىلىرى:

پرىنسىپلىرى

- ئىسلام - ئاللاھ تائالانىڭ ئىنسان ۋە جىنلاردىن ئىبارەت مەخلۇقاتلارنىڭ ئۆزىگە ئىبادەت قىلىشى ئۈچۈن پەيغەمبەرلىرىگە ۋەھىي قىلغان ساماۋىي دىن. ئاللاھ تائالا مۇنداق دەيدۇ: ﴿جىنلارنى، ئىنسانلارنى پەقەت ماڭا ئىبادەت قىلىش ئۈچۈنلا ياراتتىم.﴾

ئەشۇ مەقسەت ئۈچۈن ئىنسانلارغا پەيغەمبەر ئەۋەتكەنلىكىنى بايان قىلىش ئۈچۈن مۇنداق دەيدۇ: ﴿بىز ھەقىقەتەن ھەر بىر ئۈمىدكە: «اللەغا ئىبادەت قىلىڭلار، شەيتاندىن (يەنى شەيتانغا، بۇتلارغا، كاھىنلارغا ئوخشاش ھەرقانداق مەبۇدقا ئىبادەت قىلىشتىن) يىراق بولۇڭلار» دەپ پەيغەمبەر ئەۋەتتۇق، ئۇلارنىڭ ئارىسىدا اللە ھىدايەت قىلغانلىرىمۇ بار، گۈمراھلىققا تېگىشلىك بولغانلىرىمۇ بار.﴾
ئادەملەر ئېزىپ، كىتابلىرىنى ئۆزگەرتكەن، پەيغەمبەرلىرى توغرىسىدا مۇبالىغە قىلغان ۋە ئاللاھقا شېرىك كەلتۈرگەندىن كېيىن، ئاللاھ تائالا قىيامەت كۈنىگىچە بارلىق ئىنسانىيەتكە رازى بولغان بۇ پۇلاتتەك مۇستەھكەم دىن بىلەن مۇھەممەد ئەلەيھىسسالامنى ئەۋەتتى. ئۇنى ئۆزىنىڭ دەرگاھىدىكى ھەق دىن، دەپ ھېسابلىدى.
﴿ھەقىقەتەن اللە نىڭ نەزىرىدە مەقبۇل دىن ئىسلام (دىنى) دۇر.﴾ ئىسلامنى ئۆزىدىن باشقا بارلىق دىنلارنى ئەمەلدىن قالدۇرىدىغان دىن قىلىپ بەلگۈلىدى. ئۇنىڭدىن

زارىيات سۈرىسى، 56 - ئايەت.
نەھل سۈرىسى، 36 - ئايەت.
ئال ئىمران سۈرىسى، 19 - ئايەت.

باشقا دىن يوقتۇر. ﴿كىمكى ئىسلام (دىنىدىن) غەيرىي دىننى تىلەيدىكەن، ھەرگىز ئۇ (يەنى ئۇنىڭ دىنى) قوبۇل قىلىنمايدۇ، ئۇ ئاخىرەتتە زىيان تارتقۇچىدۇر.﴾

يەتكۈزگۈچىسى:

- مۇھەممەد ئىبنى ئابدۇللاھ ئەلەيھىسسالام بولۇپ، ئىسلامنىڭ رسالىسىنى ئاخىرقى شەكىلدە ئامانەتدارلىق بىلەن يەتكۈزگەن. تەۋھىد ئەقىدىسىنى تارقاتقان. ئىسلام شەرىئىتىنى تەتبىقلاپ، كىشىلەرنى زۇلمەتتىن يۇرۇقلۇققا، ئازغۇنلۇقتىن ھىدايەتكە باشلىغان. ئىنسانىيەتنى شېرىك ۋە بۇتپەرەستلىك مىكروپىلىرىدىن قۇتقۇزغان. جەمئىيەتتىن پاستىچىلىق ۋە يىمىرىلىش چاڭ - تۇزانلىرىنى تازىلىغان. تۇراقسىزلىق ۋە ئۆز بېشىمچىلىقلارنى تۈگىتىپ، تىنچلىق ئورناتقان.

- ئومۇمەن قىلىپ ئېيتقاندا، ئىسلام - بارلىق پەيغەمبەر ۋە ئەلچىلەرنىڭ دىنى بولۇپ، ئۇلار، كىشىلەرنى كۈچلۈك، يىگانە ئاللاھنىڭ ئىبادىتىگە چاقىرىغان ۋە ئاللاھنىڭ رسالىرىنى يەتكۈزگەن. ئۇلارنىڭ غايىسى مۇھەممەد ئەلەيھىسسالامنىڭ قىيامەتكە قەدەر ئىنسانىيەتكە توغرا ھىدايەت يولىنى كۆرسىتىپ بىرىدىغان مۇكەممەل ۋە ھەممىنى ئورتاق ئۆز ئىچىگە ئالغان بىر ئاساس بىلەن كىلىشىگە قەدەر كىشىلەرگە توغرا يولىنى كۆرسىتىپ بىرىش، ئۇلارنىڭ ھاياتى ۋە ئاقىۋىتىنى ئەسلىتىش، ھاياتى دۇنياغا بولغان قىزىقىشىنى باقى (ئۇ دۇنياغا) ئالەمگە بولغان كۆڭۈل بۆلۈشكە ئۆزگەرتىشتىن ئىبارەت ئىدى.

- مۇسۇلمان - ئاللاھنىڭ بارلىق پەيغەمبەرلىرىگە، پەرىشتىلىرىگە، كىتابلىرىغا ۋە ئەلچىلىرىگە، ئۇنىڭدىن باشقا بارلىق ساماۋىي دىنلارنىڭ بىر ئاللاھنىڭ ئىبادىتىگە ۋە تەۋھىدكە چاقىرىدىغانلىقىغا، بارلىق پەيغەمبەرلەرنىڭ ئاللاھقا ئىبادەت قىلغان دەسلەپكى كىشىلەر ئىكەنلىكىگە ئىمان كەلتۈرمەي تۇرۇپ ھەقىقىي مۇسۇلمان بۇلالمايدۇ. مانا بۇ، نۇھ ئەلەيھىسسالامدىن تارتىپ تاكى ئۇلارنىڭ ئاخىرقىسى بولغان پەيغەمبىرىمىز مۇھەممەد ئەلەيھىسسالامغا قەدەر ھەممىسىنىڭ ئورتاق نىشانى ۋە دەۋىتىنىڭ مەركىزى ئىدىيىسىدۇر. ﴿اللھ سىلەرگە دىندىن نۇھقا تەۋسىيە قىلغان نەرسىنى، ساڭا (يەنى مۇھەممەد ئەلەيھىسسالامغا) بىز ۋەھىي قىلغان نەرسىنى، ئىبراھىمغا، مۇساغا ۋە ئىساغا بىز تەۋسىيە قىلغان نەرسىنى بايان قىلدى. سىلەر دىننى بەرپا قىلىڭلار، دىندا تەپرىقچىلىك قىلماڭلار﴾

مۇھەممەد ئەلەيھىسسالام ئۈمىتىنىڭ يولىنى يۈرۈتۈپ بىرىدىغان يول چىرىغى ۋە مەشئەل سۈپىتىدە كەلدى. ﴿اللھ شۇ كىتاب (يەنى قۇرئان) ئارقىلىق رازىلىقىنى تىلگەنلەرنى سالامەتلىك يوللىرى (اللھ نىڭ شەرىئىتى ۋە ئۇنىڭ ئەھكاملىرى)غا يىتەكلەيدۇ، ئىرادىسى بويىچە ئۇلارنى (كۇفرى) قاراڭغۇلۇقتىن (ئىماننىڭ) نۇرىغا چىقىرىدۇ ۋە ئۇلارنى توغرا يولغا ھىدايەت قىلىدۇ﴾ ئۇ مۇۋەپپىقىيەت، ياخشىلىق ۋە نىجاتلىقنىڭ يولى ئىدى. شۇنىڭ ئۈچۈن ئىسلام سىياسىتىمىز، ھۆكۈملىرىمىز ۋە ئەدەب - ئەخلاقىمىزنى كەم - زىيادىسىز ھالدا قۇرئان ۋە سۈننەتنىڭ كۆرسەتمىلىرى ئۈستىگە قۇرۇپ چىقىشىمىزنى شەرت قىلىپ بېكىتتى. ئاللاھ تائالا مۇنداق دەيدۇ:

ئال ئىمران سۈرىسى، 85 - ئايەت.
شۇرا سۈرىسى، 13 - ئايەت.
مائىدە سۈرىسى، 16 - ئايەت.

﴿بۇمېنىڭ توغرا يولۇمدۇر، شۇ يولدا مېڭىڭلار، نا توغرا يوللاردا ماڭماڭلار، ئۇلار سىلەرنى ئالەمنىڭ يولىدىن ئايرىۋېتىدۇ﴾

مۇھەممەد ئەلەيھىسسالامنىڭ شەخسىيەتتىكى گۈزەللىكىنىڭ قىسمەن كۆرۈنۈشلىرى

بۇ يەردە مۇھەممەد ئەلەيھىسسالامنىڭ تەرجىمەھالى توغرىسىدا سۆز ئېچىشقا ئىمكانىيەت يار بەرمەيدۇ. لېكىن بىز ئۇنىڭ ھاياتىدىكى گۈزەللىكىنىڭ قىسمەن كۆرۈنۈشلىرىنى يۇرۇتۇپ بىرىدىغان بەزى ئىز - ئالامەتلەرگە ئىشارە قىلىپ ئۆتىمىز.

- پەيغەمبەر ئەلەيھىسسالام مىلادىيە 571 - يىلى تۇغۇلغان. دادىسىنىڭ پەيغەمبەر ئەلەيھىسسالام ئانىسىنىڭ قۇرسىقىدا چېغدا ۋاپات بولۇپ كەتكەنلىكىنى ھەممە بىلىدۇ. ئانىسى ئۇ ئالتە ياشقا يېقىنلاشقاندا ۋاپات بولۇپ كەتكەن. پەيغەمبەر ئەلەيھىسسالامنىڭ ئانىسى ھەلىمە بىنتى ھارس ئەسەئىدىيە ئىدى. شۇنىڭ بىلەن ئاللاھ ئۇنى يېتىشتۈرۈپ - گەرچە ساۋاتسىز بولسىمۇ - ئىنسانلارنىڭ ئەڭ پائالىيەتلىكى قىلىش ئۈچۈن تەييارلىدى. كۆكرىكىدىن قارا قان پارچىسىنى چىقىرىپ تاشلىدى. ئۇ، ئۇنىڭ ئاللاھ تائالاغا مۇخلىس رەببىنى ئەلچىسى ۋە بەندىسى بولۇشى ئۈچۈن چىقىرىۋېتىلگەن شەپقاننىڭ ئۇنىڭدىكى نېپىۋىسى ئىدى.

- بالىلىقىدا بەنى سەئىد چۆللىكىدە قوي باقاتتى. ئاللاھ تائالا ئۇنى مۇزىكا ئاڭلاش، بۇتلارغا ئىبادەت قىلىش ۋە باشقا جاھىلىيەت ئەھلىنىڭ ئىشلىرىنى قىلىشتىن قوغداپ قالغان. فۇججار ئۇرۇشىغا قاتنىشىپ، تاغلىرىغا ئوقيا تەييارلىشىپ بەرگەن ئىدى. فۇزۇل ئەھدىنامىسىغا شاھىد بولغان. خەدىچە رەزىيەللاھۇ ئەنھانىڭ خىزمەتچىسى مەيسەرە بىلەن تىجارەتكە چىققان ۋە تىجارىتىدە بۇرۇنقىغا قارىغاندا ئىككى ھەسسە پايدا ئالغان. قۇرەيشلەر كەئبىنى بىنا قىلىش ئىشىدا ئىختىلاپلىشىپ قالغاندا، ئۇلارنىڭ ئارىسىدا ھۆكۈم قىلىپ، ھەجەرۇل ئەسۋەدىنى توننىڭ ئۈستىدە قۇيۇپ ھەر بىر قەبىلىدىن بىر كىشىنىڭ توننىڭ بىر تەرىپىدىن كۆتۈرۈشكە بۇيرىغان، ئاندىن ھەجەرۇل ئەسۋەدىنى ئۆز قولى بىلەن ئالغان، كەئبە ئۇنىڭ ئۈستىگە بىنا قىلىنغان.

- ئەھلى كىتابنىڭ پەيغەمبەر ئەلەيھىسسالام توغرىسىدىكى بىشارەت ھادىسىلىرى ئىزچىل داۋاملىشىپ كەلگەن. ئىنجىل، تەۋراتلارنىڭ ئۆزگەرتىلىشى ئۇنىڭ پەيغەمبەرلىكىنى يۇشۇرۇش ئۈچۈن ئىدى. تەۋھىد ئەقىدىسىنى قايتا مەيدانغا كەلتۈرمەسلىك ئۈچۈن، ئۇ ئىككى دىن ئەگەشكۈچىلىرىنىڭ رىغبىتىگە ئاساسەن بولغانلىقىنى تەكىتلىسە، تەۋھىد ئەقىدىسى ۋە ئىسلامنىڭ نۇسرەت تېپىشى پەيغەمبەر ئەلەيھىسسالامنىڭ رسالتىنىڭ ساغلاملىقىنى تەكىتلەيتتى. شۇنداق بولسىمۇ، ئىنچىكىلىك بىلەن ئوقۇش ئارقىلىق بۈگۈنكى كۈندىكى ئىنجىل ۋە تەۋراتلاردىنمۇ ئەشۇ خىل بىشارەتلەرنىڭ بىر قىسمىنى بايقاش مۇمكىن.

مۇھەممەد ئەلەيھىسسالامنىڭ شەخسىيەتتىكى گۈزەللىكىنىڭ بىر قىسمى تۆۋەندىكىلەردە ئۆز ئىپادىسىنى تاپىدۇ:

1 - ئاللاھ تائالانىڭ پەيغەمبەر ئەلەيھىسسالامنى بالىلىقىدىن تارتىپلا قوغدىغان ۋە يامان ئىشلاردىن ئامان قىلغان. شۇنىڭ بىلەن ئۇنى قەۋمى ئارىسىدىكى

مەردانىلىك جەھەتتە ئەڭ ئەۋزىلى، ئەخلاق جەھەتتە ئەڭ گۈزىلى، تەبىقە جەھەتتە ئەڭ ھۆرمەتلىكى، خوشنىدارچىلىق جەھەتتە ئەڭ ياخشىسى، سەۋر جەھەتتە ئەڭ بۈيۈكى، گەپ - سۆز جەھەتتە ئەڭ سەمىمىسى، ئەڭ ئىشەنچلىك ۋە بۇزۇقچىلىقتىن ئەڭ يىراق كىشى قىلىپ يېتىشتۈرگەن؛ شۇنىڭ ئۈچۈن قەۋمى ئارىسىدا "ئەمىن" دەپ ئاتالغان. ئۇنىڭ يېتىملىكى توغرا يولدىن چىقىپ كىتىشىگە، ئۇنى باشقۇرۇپ تۇرىدىغان ئاتىسى يوق ياشلىق مەزگىلىمۇ شەھۋەت، ھاۋايى - ھەۋەس ۋە ناچار ئىنتىلىشلەرگە بوي سۇنۇشقا سەۋەپ بولمىغان. بەلكى، ئاللاھ تائالا ئۇنى ئۆز پاناھدا ساقلىغان. ئۇ، يىگىرمە بەش يېشىدا ئىسىل پەزىلەتلىك ئايال خەدىجە بىنتى خۇۋەيلىد رەزىيەللاھۇ ئەنھا بىلەن تۇرمۇش قۇرغان.

2 - يېشى قىرىققا يېتىپ پەيغەمبەرلىك كەلگەندىن كېيىن، ئېتىقادى، ئىش - ھەرىكىتى، گەپ - سۆزى ۋە ئەخلاقى جەھەتلەردە تۇتۇپ مېڭىش زۆرۈر بولغان بارلىق ئىشلارنى ساقلاپ قالغان. پەيغەمبەرلىكىدىن ئۈچ يىل كېيىن، ئۆزىگە نازىل قىلىنغان يولبۇرۇقلارنى يەتكۈزۈش (تەبلىغ قىلىش) بۇيرۇلغان چاغدا، كىشىلەرنى ھېكمەت ۋە ياخشى ۋەز - نەسىھەت ئارقىلىق دەۋەت قىلغان. مەدىنىگە ھىجرەت قىلىشقا رۇخسەت قىلىنغانغا قەدەر، قىلىنغان ئەزىيەتلەرگە سەۋر قىلغان. ئەبۇ بەكر رەزىيەللاھۇ ئەنھۇ بىلەن ھىجرەت قىلىپ بارغاندىن كېيىن، مەدىنە مۇنەۋۋەرەنى دەۋىتىنىڭ مەركىزى ئورنى قىلغان. شۇنىڭ بىلەن ئىسلام دۇنيانىڭ تۆتتىن بىرىدە تارقىلىشقا باشلىغان.

3 - ئاللاھ تائالا ئۇنىڭ قولىدا، قۇرئان، ھەدىس ۋە تەرجىمە ھال كىتابلىرىدا زىكىر قىلىنغان مۆجىزىلەرنى رۇياپقا چىقارغان. ئۇ مۆجىزىلەر: ئىسرا ۋە مىراج، ئاينىڭ يېرىلىشى، قۇرەيش سەھىپىسىنىڭ يېيىلىپ تۈگىشى، قەتادەنىڭ كۆزىنىڭ ئېچىلىشى، سۇراقە ئىبنى مالىكىنىڭ ئېتىنىڭ پۈتلىرىنىڭ قۇمغا چۆكۈپ كەتكەنلىكى، خەندەك تېشىنىڭ پارچىلىنىشى، زەھەرلەنگەن قوينىڭ سۆزى، كۆتەكنىڭ يىغلىشى، تاشنىڭ تەسبىھ ئېيتىشى، تۆگىنىڭ شىكايىتى، تائامنىڭ كۆپىيىشى ۋە ساۋاتسىز بولۇشىغا قارىماي بالاغەت ۋە پاساھەتلىرى قاتارلىقلاردىن ئىبارەت. ئەمما، قۇرئان كەرىم ئۇنىڭ ھەيران قالارلىق تەرەپلىرى تۈگەپ كەتمەيدىغان ئەبەدىيلىك مۆجىزىسى بولۇپ، تولا تەكرارلاش ئۇنىڭغا نوقسان يەتكۈزەلمەيدۇ. ئاللاھ تائالا ﴿قۇرئاننى ھەقىقەتەن بىز نازىل قىلدۇق ۋە چوقۇم ئۇنى قوغدايمىز﴾ دېگەن چېغىدا، ئۇنى ھەرقانداق شەكىلدىكى ئۆزگەرتىشلەردىن ساقلايدىغانلىقىغا كاپالەت بەرگەن.

4 - مۇھاجىر ۋە ئەنسارىلاردىن ئىبارەت ئەگەشكۈچىلىرىنى ئاللاھنىڭ دىنىغا ئىخلاس قىلىدىغان، ئۇنىڭغا ئۆزىنى ئۇنتۇغان ھالدا ساداقەت بىلەن يارىدەم بېرىدىغان، ئۇنىڭ يۇلىدا جىھاد قىلىدىغان قىلىپ تەربىيىلىشى نەتىجىسىدە ئۇلار پەيغەمبەر ئەلەيھىسسالام بىلەن بەدر، ئۇھۇد، بەنى نەزىير، خەيبەر، بەنى مۇستەلەق، ئەھزاب، خەندەق ۋە مەككىنىڭ فەتىھى قىلىنىشى... غا ئوخشاش غازاتلارغا قاتناشتى. بۇلارنىڭ ھەممىسى ئادىل ئۇرۇشلار بولۇپ، يا دۈشمەنگە رەددىيە بېرىش ياكى

تەۋھىدكە چاقىرىشتىن ئىبارەت ئىدى. ئۇنىڭدا ھېچقانداق ئىنساننىڭ ئابىرۇيغا دەخلى تەرۈز قىلىش دېگەن نەرسە يۈز بىرىپ باقمىغانىدى.

پەيغەمبەر ئەلەيھىسسالام ھىجرىيەنىڭ 11 - يىلى، رەببىئۇل ئەۋۋەل ئېيىنىڭ 12 - كۈنى (دۈشەنبە) 63 يېشىدا ۋاپات بولدى.

ئۇنىڭ شۇ قەدەر يۈكسەك ئىنسان ئىكەنلىكىنى نۇرغۇنلىغان غەيرى مۇسۇلمان تەتقىقاتچىلار، بىر قەدەر ئىنساپلىق شەرقشۇناسلار ئېتىراپ قىلىشتى. ئۇلار تەرىپىدىن ئوتتۇرىغا قويۇلغان سان - ساناقسىز گۇۋاھلىقلار تارىخ تەرىپىدىن خاتىرلەنگەن بولۇپ، ھەممىسى ئۇنىڭ ئىنسانىيەت مىسلىنى كۆرۈپ باقمىغانلىقىنى تەكىتلەيدۇ. بۇ خۇسۇستا ئەڭ يېڭى يېزىلغىنى بەلكىم ئامېرىكىلىق ئاتوم ئالىمى مايكىل ھارسنىڭ "مەڭگۈ ئۆلمەس يۈز كىشى" ناملىق كىتابىدا يازغان مەزمۇنلار بولۇشى مۇمكىن. ئۇ بۇ توپلامدا، مۇھەممەد ئەلەيھىسسالامنى دۇنيا ۋە دىنى رەھبەرلىك جەھەتتە ئىنسانىيەت تارىخىدا مىسلى تېپىلمايدىغان ئەڭ بۈيۈك كىشى سۈپىتىدە ئوتتۇرىغا قويۇپ مۇنداق دەيدۇ: "ئىنسانىيەت تارىخىدىكى ئەڭ بۈيۈك شەخىسنىڭ تەرجىمەھالى نە ئىيسا، نە ماركس تەرىپىدىن ئەمەس بەلكى، مۇھەممەد تەرىپىدىن بەلگۈلەنگەن."

◆ توغرا يولدىكى خەلىپىلەر

- توغرا يولدىكى خەلىپىلەر — ساھابىلەرنىڭ ئەڭ ئىسىللىرى، ئىسلام دۆلىتىنىڭ دەسلەپكى تەسىس قىلغۇچىلىرى ۋە پەيغەمبەر ئەلەيھىسسالامنىڭ كۆرسەتمىلىرىنى ئىجرا قىلغۇچىلار بولۇپ، ئۇلار:

1 - ئەبۇ بەكر رەزىيەللاھۇ ئەنھۇ: (خەلىپىلىك دەۋرى: ھ 11 - 13 / 632 - 634 م)

سەقىفتىكى بەنى سائىدە دە مۇسۇلمانلار ئۇنىڭغا بەيئەت قىلغاندىن كېيىن، پەيغەمبەر ئەلەيھىسسالامغا ۋارىسلىق قىلغان. مۇھىم ئىش - ئىزلىرى: مۇرتەدلەرگە قارشى ئۇرۇشى، قۇرئاننى جەمئى قىلىشى، ئۇسامە ئىبنى زەيدنىڭ رىياسەتچىلىكىدىكى قۇشۇننى يولغا سېلىش ئىشىنى ئىجرا قىلىش، ۋە ئىراق، شام قاتارلىق جايلارنى فەتىھ قىلىشقا كۆرسەتمە بېرىشلەردىن ئىبارەت. ئەمما، ئۇنى ئۆلۈم ئالدىرىتىپ، خەلىپىلىك دەۋرى پەقەت ئىككى يىل، ئۈچ ئايلا داۋاملاشتى.

2 - ئۆمەر ئىبنى خەتتاب رەزىيەللاھۇ ئەنھۇ: (خەلىپىلىك دەۋرى: ھ 13 - 23 / 634 - 644

م)

ئەبۇ بەكر سىددىق ئۆزىدىن كېيىنكى خەلىپىلىكىنى ئۇنىڭغا تەۋسىيە قىلغان. ئۇنىڭ خەلىپىلىك دەۋرىدە تاماملانغان ئىشلار: سەئد ئىبنى ئەبۇ ۋەققاس قۇماندانلىقىدىكى قادىسىيە ئۇرۇشىدا پارىسلار ئۈستىدىن غالىب كىلىش ۋە ئەمرۇ ئىبنى ئاسنىڭ رەھبەرلىكىدە مىسىر ۋە بەلەستىنى فەتىھ قىلىش قاتارلىقلار.

ئۆمەر رەزىيەللاھۇ ئەنھۇ يەر بېجى نىزامىنى ۋۇجۇدقا كەلتۈردى. ئەسكەرلەرنىڭ تىزىملىكىنى تەرتىپكە سالغان. ھىجرىيە تارىخىنى يولغا قويغان، شەھەرلەرنى تەسىس قىلىپ، ۋىلايەتلەرنى ئىنتىزاملاشتۇرغان. قازىلار، دىنى نازارەتچىلەرنى تەيىنلىگەن ۋە پوچتا نىزامىنى تۇرغۇزغان.

مەسچىتتە كىشىلەر بىلەن بامدات نامىزىنى ئوقۇۋاتقاندا، ئەبۇ لۇئۇ مەجۇسى تەرىپىدىن پىچاق تىقىپ ئۆلتۈرۈلگەن. ئۇ (ئاللاھ ئۇنىڭدىن رازى بولسۇن) ھىجرىيەنىڭ 23 - يىلى، زۇلھەججە ئېيىنىڭ 27 - كۈنى، مىلادىيە 644 - يىلى، 11 - ئاينىڭ 3 - كۈنى ۋاپات بولغان.

3 - ئوسمان ئىبنى ئەففان رەزىيەللاھۇ ئەنھۇ: (خەلىپىلىك دەۋرى: ھ 23 - 35 / 644 - 656 م)

ئۆمەر رەزىيەللاھۇ ئەنھۇدىن كېيىن، خەلىپىلىكنى ئۈستىگە ئالغان. ئۇنىڭ خەلىپىلىك دەۋرىدە ئىسلامغا قارشى ئىسيانلارنى باستۇرغان. ئىسلام ئېچىش ئۈزلۈكسىز كېڭەيگەن. مىسىر ۋالىسى ئابدۇللاھ ئىبنى ئەبۇ ئەسسەرھ شىمالىي ئافرىقىنى فەتھى قىلغان بولسا، ئابدۇللاھ ئىبنى ئامىر قۇماندانلىقىدىكى مۇسۇلمان ئەسكەرلىرى ئامۇ دەرياسىدىن ھالقىپ، ماۋەرائۇننەھىرگە كىرگەن.

ئۇنىڭ خەلىپىلىك دەۋرىدە يەنە ئىسلام دېڭىز ئارمىيىسى تەشكىللىنىپ، مۇسۇلمانلار قىبرىس ۋە رودىسلارنى فەتھى قىلغان. ھ 31 - يىلى (652 م) زاتۇسسەۋارى ئۇرۇشىدا ۋىزانتىيىلىكلەرنى مەغلۇب قىلغان.

زەيد ئىبنى سابىتقا قۇرئاننى يېزىپ چىقىشنى ھاۋالە قىلغان ۋە مۇسۇلمانلارنى قۇرئان كەرىمنى بىر خىل ئوقۇشتا بىرلىككە كەلتۈرگەن. ئابدۇللاھ ئىبنى سەبەئ ئىسىملىك بىر يەھۇدىيىنىڭ قۇتۇبىنى ئارقىسىدا مىسىر، كۇپە ۋە بەسەرە قاتارلىق جايلاردىن كەلگەن ئۆكتىچىلەرنىڭ قولىدا ھ 35 - يىلى (656 م)، زۇلھەججە ئېيىدا قەتل قىلىنغان.

4 - ئەلى ئىبنى ئەبۇ تالىب رەزىيەللاھۇ ئەنھۇ: (خەلىپىلىك دەۋرى: ھ 35 - 40 / 656 - 661)

ئۇ ئوسمان رەزىيەللاھۇ ئەنھۇ قەتلە قىلىنغاندىن كېيىن، خەلىپىلىكنى ئۆز ئۈستىگە ئالغان ۋە پىتىنگە سەۋەپ بولغان ۋالىلارنى ھوقۇقىدىن ئېلىپ تاشلاشقا باشلىغانىدەك، ھەدىيەلەر ۋە باشقىلارنىڭ ئىگىلىكىدە بولمىغان زېمىنلارنى بەيتۇل مال قاتارىغا كىرگۈزۈۋەتكەن. مۇئاۋىيە ئىبنى ئەبۇ سۇفياننىڭ ئۇنىڭغا قارشى چىقىشى بىلەن پىتىنە يۈز بەرگەن. ئۇنىڭغا خاۋارىج دەپ تۇنۇلغان كىشىلەر قارشى چىققان. ئۇرۇشلار يۈز بەرگەن بولۇپ، مۇھىملىرى مەۋقئەتۇ سىففىن ۋە نەھرەۋانلاردىن ئىبارەت. خەلىپىلىكتە تۆت يىل، توققۇز ئاي ۋاقت ئۆتكۈزگەندىن كېيىن، يەنى ھ 40 - يىلى، رامىزان ئېيىنىڭ 17 - كۈنى ئابدۇرراھمان ئىبنى ئەلمۇلجەم ئەلخارىجى ئۆلتۈرۈۋەتكەن. ئۇ كۇپەگە دەپنە قىلىنغان.

ئىسلام فەتھىسى قۇماندانلىرىنىڭ بىر قىسمى

◆ مۇسۇلمانلارنىڭ مەشھۇر قۇماندانلىرىدىن:

- خالىد ئىبنى ۋەلىد: مۇتە غازىتىدا ئىقتىدارى بايقالغان. پەيغەمبەر ئەلەيھىسسالام ئۇنىڭغا "ئاللاھنىڭ قىلچى" دېگەن تەخەللۇسنى بەرگەن. ئۇ مۇرتەدلەر بىلەن ئۇرۇشۇپ، ئۇلارنى مەغلۇب قىلغان، كېيىن ئەبۇ بەكر ئۇنى ئىراقتىكى ئۇراشقا ئەۋەتكەن. ھىيرەلىكلەرنى ياراشتۇرۇپ قويغان، سەۋادنى فەتھى قىلغان. كېيىن ئىراقتا مۇسەننا ئىبنى ھارىسەنى ئۆز ئورنىدا قالدۇرغان. شامغا يۈرۈش قىلىپ، يەرمۇك ئۇرۇشىدا ۋىزانتىيىلىكلەر ئۈستىدىن غالىب كەلگەن. ھېمىستا ۋاپات بولغان.

- ئەبۇ ئۇبەيدە ئىبنى ئەلجەرراھ : دەمەشق، ھىمس، ئانتاكيە ۋە ھەلب قاتارلىق جايلارنى بويسۇندۇرغان.

- سەئد ئىبنى ئەبۇ ۋەققاس: ئىراننى فەتھى قىلغان ۋە كۇپە شەھرىنى پىلانلىغان.

- ئۇقبە ئىبنى نافع ئەلفېھرى: قەيرەۋان شەھرىنى بىنا قىلغان، ئۇنىڭ فەتھى قىلغان جايلارنى ئاتلاننىك ئوكيانغىچە يېتىپ بارغان.

- مۇسا ئىبنى نۇسەير: شىمالىي ئافرىقىنى فەتھى قىلىشنى تاماملىغان. تارىق ئىبنى زىيادنى ئىسپانىيەنى فەتھى قىلىشقا ئەۋەتىپ، كېيىن ئۆزىمۇ يېتىشىپ بارغان. ئۇلار بىرىنى تاغلىرىغىچە ئۇلاشقان.

- قۇتەيبە ئىبنى مۇسلىم ئەلباھلى: ئۇ فەتھى قىلغان جايلار شەرقتە جۇڭگۇ چىگرىلىرىغىچە بارغان.

- مۇھەممەد ئىبنى قاسم ئەسسەقەفى: ئۇنىڭ قۇلدا سىند ئەھلى ھىدايەتكە كىرگەن.

- سالاھۇددىن ئەييۇبى: ھ 583 - يىلى (1187م) دىكى ھېتتىين ئۇرۇشىدا ئەھلى سەلىپلەرنى مەغلۇب قىلىپ، قۇدۇسنى فەتھى قىلغان.

- زاھىر بەيبىرس بۇندۇقدارى: ئازاتگەردى سۇلتان قۇتۇز تەرىپىدىن تاتارلارغا قارشى ئەۋەتىلگەن قۇشۇننىڭ قۇماندانلىقىنى ئۆز ئۈستىگە ئېلىپ، ھ 658 - يىلى (1206م) يۈز بەرگەن ئەين جالۇت ئۇرۇشىدا غەلبە قازانغان.

- مۇھەممەد فاتھ: ھ 858 - يىلى (1453م) ئىستانبۇلنى فەتھى قىلغان.

ئىسلامدىكى مۇھىم شەخسلەردىن

- ئىسلام - دىن، ئىلىم ۋە مەدەنىيەت دېمەكتۇر. بۇ خۇسۇستا كۆرىنەرلىك رول ئوينىغان مۇھىم شەخسلەر:

1 - فىقھىدا: ئىمام ئەبۇ ھەنىفە (ھ 150 - يىلى ۋاپات بولغان)، ئىمام مالىك (ھ 179 - يىلى ۋاپات بولغان)، ئىمام شافىئىي (ھ 204 - يىلى ۋاپات بولغان)، ئىمام ئەھمەد ئىبنى ھەنبەل (ھ 241 - يىلى ۋاپات بولغان) قاتارلىقلار بولۇپ، ئۇلار، باشقا نەچچە ئونلىغان ئەھلى سۈننەت مەزھەبلىرى يوق بولۇپ كەتكەندىن كېيىن قېلىپ قالغان تۆت ئەھلى سۈننەت مەزھىپىنىڭ ئاساس سالغۇچىلىرىدىن ئىبارەت.

بۇ ساھەدە باشقا ئىسلامىي شەخسلەردىن ئىبنى ھەزم، شەيخۇل ئىسلام ئىبنى تەيمىيە ۋە شاگىرتى ئىبنى قەييۇم ۋە باشقىلارمۇ بار. ئۇلارنىڭ ھەممىسى قۇرئان، سۈننەتتىن ئۆزلىرىنىڭ چۈشەنچىسى ۋە كۈچلەندۈرىشىگە ئاساسەن يەكۈن چىقىرىپ، ئىسلام فىقھىسىنى بېيىتىشقا

بەزى مەشھۇر تارىخى ماتېرىياللاردا قۇتەيبە ئىبنى مۇسلىم ئەلباھلى قەشقەرنى فەتھى قىلغان، دېگەن قاراش ئىلگىرى سۈرۈلگەن. ئەمما بۇ قاراش ئۆز دەۋرىدىكى ئۇيغۇرلارنىڭ ۋە قۇتەيبە كونتروللىقى ئاستىدىكى ئورتا ئاسىيانىڭ ئەھلى شەرت - شارائىتىغا ئۇيغۇن كىلىدىغان قاراش ئەمەس. يۇقىرىقى ئىلگىرى سۈرگەنلەرنىڭ بىرى مەشھۇر مۇپەسسىر ئىبنى كەسىر بولۇپ، ئۇ ئۆزىنىڭ "ئەلبىدايە ۋەننەھايە" ناملىق كىتابىدا "قۇتەيبەنىڭ قەشقەرگە يېتىپ بارغانلىقى رىۋايەت قىلىنىدۇ" دېگەن جۈملىلەرنى ئىلاۋە قىلىدۇ. لېكىن مەيلى قۇتەيبە ياكى ئۇنىڭدىن باشقا شۇ خىل قاراشنى ئىلگىرى سۈرگەنلەر بولسۇن، قۇتەيبەنىڭ قەشقەرنى قايسى ھاكىم ياكى خاندىن تارتىپ ئالغانلىقى، قەشقەرنىڭ فەتھى قىلىنغان ياكى قىلىنىغانلىقى، ئەھلىنىڭ مۇسۇلمان بولغان ياكى بولمىغانلىقى، قەشقەر پەتھى قىلىنغان بولسا تەكرار قاچان قولدىن كەتكەنلىكى ھەققىدە تۇتۇمغا چىققۇدەك مەلۇمات بەرمەيدۇ. شۇنىسى ھەقىقەتكى، ئۇيغۇرلارنىڭ ئىسلام بىلەن تونۇشىشى قۇتەيبەنىڭ ئوتتۇرا ئاسىياغا كىرگەن مەزگىلىدىن باشلانغان بولسىمۇ (تجارەت ۋە باشقا مۇناسىۋەتلەر تۈپەيلى)، قەشقەرنى فەتھى قىلىش بىلەن باشلانغان. ئىسلام دىنى سۇلتان ساتۇق بۇغراخان دەۋرىدىن كېيىن ئوتتۇرىغا رەسمى دىن سۈپىتىدە ئوتتۇرىغا چىققان. قۇتەيبەنىڭ قەشقەرگە ياكى جۇڭگۇ چىگرىلىرىغىچە بارغانلىقى خۇسۇسىدىكى قاراشلارنىڭ ئاساسى يوق. بۇ ناھايىتى كۆپ ساندىكى تارىخچىلار تەرىپىدىن رەت قىلىنغان قاراشتۇر. - تەرجىمان

ھەسسە قوشقان. ئىسلاھات ھەرىكەتلىرىنىڭ مۇھىم فىقھى ئالىملىرىنىڭ بىرى شەيخۇل ئىسلام مۇھەممەد ئىبنى ئابدۇلۋاھەب بولۇپ، ئۇ مۇسۇلمانلارنىڭ ئىشلىرىنى ئىسلاھ قىلىدىغان ھەرقانداق بىر پىكىردە قۇرئان، سۈننەتتىن ئىبارەت ئىككى ئاساسقا قايىتقان. شىركىنى باستۇرۇپ، بىدئەتكە ئوت ئاچقان ۋە دىنى تەۋھىد ئەقىدىسى ساپلىقىغا قايىتۇرغان.

2 - تەپسىردە: ئىسلامنىڭ دەسلەپكى دەۋرىدە ئەلى ئىبنى ئەبۇ تالىب، ئابدۇللاھ ئىبنى ئابباس، ئابدۇللاھ ئىبنى ئۆمەر، ئابدۇللاھ ئىبنى مەسئۇد، ئۇبەي ئىبنى كەئب ۋە زەيد ئىبنى سابىت قاتارلىقلار، تابىئىنلار دەۋرىدە سەئىد ئىبنى جۇبەير ئىبنى ھىشام ئەلكۇفىي، جابىر ئىبنى يەزىد ئەلجەئفىي، مۇجاھىد ئىبنى جەبىر ئەلمالىكى، ئەتائ ئىبنى ئەبۇ رەباھ، ئەكرەمە، تاۋۇس ئىبنى كەيسان ئەلىيەمانىي، ئۇنىڭدىن كېيىن سۇفىيان ئىبنى ئۇيەينە، ۋە كىيىن ئىبنى جەرراھ، ئىسھاق ئىبنى راھۋەييە ۋە ئۇلاردىن باشقا ھەدىس رىۋايەت قىلغۇچىلاردىن ئىبارەت.

مەشھۇر تەپسىرلەر: مۇھەممەد ئىبنى جەرر تەبەرىنىڭ «التفسير الكبير» (چوڭ تەپسىر) دەپ تونۇلغان تەپسىرى، كېيىن ئىبنى ماجەنىڭ تەپسىرى، نەيسابۇرنىڭ تەپسىرى، ئىبنى كەسىرنىڭ قۇرئان ئەزىم تەپسىرى ۋە باشقىلار.

3 - ھەدىس ۋە سۈننەتتە: پەيغەمبەر ئەلەيھىسسالامنىڭ ھەدىسلىرىنى ئەڭ كۆپ رىۋايەت قىلغان كىشى ئەبۇ ھۇرەيرە، ئائىشە رەزىيەللاھۇ ئەنھا، ئابدۇللاھ ئىبنى ئۆمەر رەزىيەللاھۇ ئەنھۇما، ئۇنىڭدىن كېيىن، ئەنەس ئىبنى مالىك، ئابدۇللاھ ئىبنى ئابباس (ئاللاھ ئۇلاردىن رازى بولسۇن) قاتارلىقلار. مەشھۇر ھەدىس كىتابلىرىدىن: ئىمام بۇخارىنىڭ سەھىھۇلبۇخارىي، ئىمام مۇسلىمنىڭ سەھىھۇل مۇسلىم، ئىمام مالىك ئىبنى ئەنەسنىڭ مۇۋەتتائ، ئىمام ئەھمەدنىڭ مۇسەند، ئەبۇ داۋۇد، ئىبنى ماجە ۋە تىرمىزىيلارنىڭ سۈنەنلىرى ۋە باشقىلار بار.

4 - ئەرەب تىلىدا: گىرامماتىكا ئىلمىنىڭ نوقتىلىق ئوتتۇرىغا قويغۇچىلىرى — ئەبۇ ئەسۋەد ئەددۇئەلى، خەلىپ ئىبنى ئەھمەد ۋە سىبەۋيە قاتارلىقلار.

ئەدەبىياتتا: ھەسسان ئىبنى سابىت پەيغەمبەر ئەلەيھىسسالام دەۋرىدىكى ئەڭ مەشھۇر شائىرلارنىڭ بىرى. ئۆمەۋىيەلەر دەۋرىدە جەرر، فىرەزدەق ۋە ئەختەل قاتارلىقلار، ئابباسىيلار دەۋرىدە ئەبۇ تەمام، بۇھتەرىي، ئەبۇ ئەلا ئەلمەئەرىي، ئىبنى رۇمىي ۋە مۇتەنەببىي قاتارلىقلار، نەسىردە ئابدۇلھەمىد ئىبنى يەھيا، ئابدۇللاھ ئىبنى مۇقەففەئ ۋە جاھىز قاتارلىق نۇرغۇن كىشىلەر يېتىشىپ چىققان.

5 - ئىجتىمائىي پەنلەردە: مۇھەممەد ئىبنى ئىسھاق (ۋاپاتى ھ 120 - يىلى) پەيغەمبەر ئەلەيھىسسالامنىڭ تەرجىمەھالىنى، بىلازەرى (ھ 279 - يىلى ۋاپات بولغان) «فتوح البلدان» شەھەرلەرنىڭ فەتىھى قىلىنىشىنى، تابەرىي (ھ 310 - يىلى ۋاپات بولغان) مىللەتلەر ۋە پادىشاھلار تارىخىنى تەتقىق قىلغان. ئەبۇ فىدائ (ھ 320 - يىلى ۋاپات بولغان) ئۆزىنىڭ «ئىسنانىيە تارىخىدىن قىسقىچە بايان» ناملىق كىتابىنى، مەسئۇدى (ھ 346 - يىلى ۋاپات بولغان) «ئالتۇن ساتقۇچىلار» ناملىق كىتابىنى، ئىبى ئەسىر (ھ 630 - يىلى ۋاپات) «الكامل فى التارىخ» (ئومۇمىي تارىخ) ناملىق كىتابىنى ۋە ئىبنى خەلدۇن «بەرىەر، ئەجەم ۋە ئەرەبلەر دەۋرىدىكى ئىگە - خەۋەر دىۋانى» ناملىق كىتابىنىڭ مەشھۇر مۇقەددىمىسىنى يىزىپ چىققان.

جۇغراپىيەدە «معجم البلدان» (شەھەرلەر قامۇسى) نىڭ ساھىبى ياقۇت ئەلھەمەۋىي، «نزھە المىشتاق» (ئىنتىلگۈچى سەيلىگاھى) ناملىق كىتابىنىڭ ساھىبى ئىدرىسى، مۇسۇلمانلار ئىجتىمائىي پەن ۋە تارىخ پەلسەپىسىنى تۇنجى ئوتتۇرىغا قويغان كىشى، دەپ ھېسابلايدىغان «زېمىننىڭ تەسۋىرى» ناملىق كىتابىنىڭ ساھىبى خارەزىمىي قاتارلىقلار كۆزگە كۆرۈنگەن.

6 - تەبئىي پەنلەردە: جابىر ئىبنى ھەبىيان خېمىيىدە، مۇسا ئىبنى شاكىر، بېرونى، ئابباس ئىبنى فەرناس مېخانىكا ئىلمىدا، كېندى، ھەسەن ئىبنى ھەيسەم ۋە بېرونى فېزىكا ئىلمىدە يېتىشىپ چىققان.

7 - ماتېماتىكىدا: خارەزىمىي ئالگېبرا ئىلمىدە، ھەسەن ئىبنى ھەيسەن ۋە مۇھەممەد ئەلبەغدەدى گېئومېترىيەدە ۋە نەسىرۇددىن ئەتتۇسى ئۈچ بۇلۇڭلۇك شەكىل ھېسابىدا يېتىشىپ چىققان.

8 - ئاسترونومىيەدە: مۇھەممەد ئىبنى ئىبراھىم ئەلفەرازىي، ئەبۇ رەبھان بېرونى ۋە ئۆمەر ھەبىيام يېتىشىپ چىققان.

9 - تىببىي ۋە دۇرگەرلىك ئىلمىدە: نۇرغۇن ئالىملار يېتىشىپ چىققان بولۇپ، ئۇلارنىڭ ئاساسلىقلىرى: ئىبنى سىنا، رازىي ۋە باشقىلار. شۇنىڭدەك، بېناكارلىق، بىزەكچىلىك، پار - پۇر بۇيۇملىرى، گۈللۈك كاھىش، ئەينەكچىلىك، قۇلۇلە قېپى ياكى پىل چىشىنى بىر - بىرىگە ئۇلاش قاتارلىق ساھەلەردىمۇ ئالىملار يېتىشىپ چىققان.

ئىسلام مەدەنىيىتىنىڭ ئەنە ئاشۇنداق پىشىپ يېتىلگەن، گۈللەنگەن ۋە تارىخ بويلاپ مېۋە بېرىپ كەلگەنلىكىنى كۆرىمىز. مۇسۇلمانلارنىڭ ئىنسانىيەت مەدەنىيىتىنى ئالغا سىلجىتىشتا كۆرىنەرلىك تۆھپىسى بار ئىدى. ئىسلام مەدەنىيەت پىرىنسىپلىرىنىڭ، ياۋرۇپادا VII ئەسىردىن تاكى يېقىنقى زامان ئويغىنىش ھەرىكىتىگە قەدەر مەيدانغا كەلگەن پىكىر ئىسلاھات ھەرىكەتلىرى ۋە غەربلىكلەرنىڭ ئىسلامنىڭ ئەبەدىلىك پىرىنسىپلىرىغا قارىتا كالىسنىڭ ئېچىلىشىدىمۇ ناھايىتى زور تەسىرى بولغانىدى. ياۋرۇپا ئۇنۋېرسىتېتلىرى مۇسۇلمان ئالىملارنىڭ لاتىن تىلىغا تەرجىمە قىلىنغان كىتابلىرىغا تايىناتتى. مۇسۇلمان ئۆلىمالار ئىشېبىلىيا، قۇرتۇبە ۋە غەرناتە مەسچىتلىرىدە پەلسەپە ۋە باشقا پەنلەردىن دەرس بىرەتتى. مۇسۇلمان ئالىملارنىڭ كىتابلىرىنىڭ ياۋرۇپا ئۇنۋېرسىتېتلىرىدا ئوقۇتۇلۇشى بۇرۇنلا باشلانغان ئىدى. شۇنىڭغا ئوخشاش ئىسپانىيە ئارقىلىق غەربكە يۆتكەلگەن ئەدەبىيات ۋە باشقا ئىلىملەرنىڭ تەقدىرىمۇ دەل يۇقىرىقىلارغا ئوخشايتتى. شۇنىڭ ئۈچۈن ئىسلام ھەقىقەتەنمۇ - دىن، ھازارەت ۋە ئاللاھنىڭ نۇرى بىلەن نۇرلانغان قائىدىلىك مەدەنىيەت ئىدى.

مۇھىم پىكىر ۋە ئەقىدىلىرى:

❖ ئىسلام دىنى - خالىس تەۋھىد دىنى بولۇپ، ئۇنىڭ بارلىق ئەقىدە ۋە پىكىرلىرى تەۋھىد ئەقىدىسىنى مەركەز قىلىپ ئايلاندى. ئىسلامدىكى ئەڭ مۇھىم ئەقىدە ۋە ئېتىقادلار تۆۋەندىكىلەردە گەۋدىلىنىدۇ:

- ئىسلامنىڭ ئەركانلىرى، ئىمان ۋە ئېھساننىڭ ئاساسلىرى:

1 - ئىسلامنىڭ ئەركانلىرى:

ئىسلام بەش نەرسە ئۈستىگە قورۇلغان بولۇپ، ئۇلار بىر ئاللاھتىن باشقا ئىلاھ يوق ئىكەنلىكى ۋە مۇھەممەد ئەلەيھىسسالامنىڭ ئۇنىڭ بەرھەق پەيغەمبىرى ئىكەنلىكىگە شاھادەت ئېيتىش، ناماز ئوقۇش، زاكات بىرىش، رۇزا تۇتۇش ۋە قۇدىتى يەتكەن كىشىلەرنىڭ ئاللاھنىڭ بەيتىدە ھەج قىلىشىدىن ئىبارەت.

(ئا) ئىككى شاھادەت: ئاللاھنى بىر دەپ بىلىشى، ئىبادەتنى ئۇنىڭغا خالىس قىلىشى، ئۇنىڭدىن باشقا بىرىگە قىلىنغان ھەرقانداق ئىبادەتتىن قولىنى ئۆزۈشنى ۋە مۇھەممەد

ئەلەيھىسسالامنىڭ رسالىسىگە باش ئىگىشىنى مەقسەت قىلىدۇ. بۇ ئىككى شاھادەت ئىنساننىڭ ئىسلامغا كىرىشى ۋە ئۇنىڭ ئۈچۈن ئىسلام ئەھكاملىرىنىڭ كۈچكە ئىگە بولۇشىدىكى ئاچقۇچ. ئاللاھنىڭ بىرلىكىگە شاھادەت ئېيتىش ئاللاھنىڭ ئۇلۇھىيەت ۋە رەببىيلىقىغا ياكى ئىبادەت، ئاللاھنىڭ ئىسىم ۋە سۈپەتلىرىگە بولغان ئەقىدىنىڭ مۇكەممەللىكىنى ئۆز ئىچىگە ئالىدۇ.

(ب) ناماز: بەدەن ئارقىلىق ئادا قىلىدىغان ئىبادەت بولۇپ، ئاللاھ تائالا ئۇنى ھەر بىر مۇسۇلمانغا بىر كېچە - كۈندۈزدە بەش قېتىم ئوقۇشنى پەرز قىلدى. ئۇ - روھنى پاكلاش ۋە ئۇنىڭ ناچار ئەخلاق، چەكلەنگەن ئىشلارغا دۇچار بولۇپ قېلىشىنىڭ ئالدىنى ئېلىش، ئىنساننى رەزىل مەجەزدىن تازىلاش، ئازغۇنلۇق، زالالەت ۋە جەھەننەمدە مەڭگۈ قېلىشتىن يىراقلاشتۇرۇش جەھەتلەردە بەندە بىلەن پەرۋەردىگارى ئوتتۇرىسىدىكى ۋاسىتە. مۆمىن كىشى نامىزدا دۇنيادىن ئۈزۈل - كىسىل ئايرىلىپ، پەرۋەردىگارىغا تەكىبىر ۋە مۇناجات (يۈرەك سۆزلىرى) بىلەن يۈزلىنىدۇ ۋە ئۇنىڭدىن يارىدەم ۋە ھىدايەت تىلەيدۇ. ئۇنى توغرا ئادا قىلىشتا پەيغەمبەر ئەلەيھىسسالامنىڭ « نامىزىڭلارنى، مېنىڭ ناماز ئوقۇغىنىمنى كۆرگىنىڭلاردەك ئوقۇڭلار » دېگەن سۆزى ئاساستۇر. ناماز - ئەگەر مۇسۇلمانلار، ئىككى ھېيىت، جۈمە، ۋە باشقا جامائەت نامازلىرىدا جامائەتنى تاشلىماي، دىننىڭ كۆرسەتمىلىرىگە بوي سۇنغان ئەھۋال مۇسۇلمانلارنىڭ ئۆز - ئارا تۇنۇشى ۋە سېپىنى بىرلەشتۈرۈشنىڭ يۈلدۈز.

(ج) زاكات: مالىيە ئىبادىتى بولۇپ، بايلار كەمبەغەللىرىنىڭ ھاجىتىدىن چىقىش ئۈچۈن يارىدەم قۇلىنى سۇنىدۇ. زاكات مېلى ئۆزى ۋە ئۇ نەپىقە بىرىدىغان كىشىلەرنىڭ ھاجىتىدىن ئاشقاندىن كېيىن ئۆلچەمگە يېتىپ، ئارىدىن بىر يىل ئۆتكەن بايلارغا پەرز. زاكات ئۇنىڭ نەق پۇلى، مال - چارۋىلىرى، مېۋىلىرى، زىرائەتلىرى ۋە تىجارەت تۈرىدىن مۇئەييەن ئۆلچەمدە بىرىلىدىغان بولۇپ، كەمبەغەلنىڭ ھاجىتىنى راۋا قىلىدۇ، باينى ھالىسىرىتىپ قويمايدۇ. پۇل ۋە تىجارەتنىڭ زاكاتى يىلدا بىر قېتىم ئۆتىلىدۇ. ئەمما، زىرائەتنىڭ زاكاتى ھەر قېتىملىق مەھسۇلاتتا ئادا قىلىنىدۇ. بۇ پەرز بايلارنى مالنىڭ ئازدۇرۇپ، ھەددىدىن ئېشىپ كىتىش شۇملىقىدىن ئامان قىلسا، كەمبەغەللىرىنىڭ قەلبلىرىنى ھەسەت ۋە كۆرەلمەسلىك ئاپەتلىرىدىن سالامەت قىلىدۇ.

(د) رۇزا تۇتۇش: ئۇ ئىسلام ئەركانلىرىنىڭ تۆتىنچىسى بولۇپ، ئۇنىڭ ئىنساننىڭ ئۆزىنى پۈتۈن رامزان ئىچىدە تاڭ سەھەردىن باشلاپ تاكى كۈن پاتقانغا قەدەر ئاللاھقا ئىتائەت، پەيغەمبەرگە ئەگىشىش سەۋەبىدىن ئۆزىنى يىمەك - ئىچمەك، ئەر - خۇتۇنچىلىق قىلىش قاتارلىق ئىشلاردىن چەكلىشىگە ئوخشاش ماددى كۆرۈنىشىلىرىمۇ، ئۆزىدە كۆزىتىش ئەخلاقىنى يىتىلدۈرۈش، قەلبتە سەۋرىنى مۇستەھكەملەش، نىيەتنى ساغلاملاشتۇرۇش، ئىرادىنى كۈچلەندۈرۈش، قەلبنى پاكلاش، نەپسىنى ساپلاشتۇرۇش، روھنى تەربىيەلەش، ئىنساننىڭ ياخشىلىقىنىڭ مول مەنبەسىگە ئايلىنىشىدەك مەنىۋى كۆرۈنىشىلىرىمۇ بار.

(ه) يول تاپالغانلار بەيتۇلاھدا ھەج قىلىش: بۇ ئىسلامنىڭ بەشىنچى ئەركانى بولۇپ، ئىنساننىڭ قەلبى، مېلى ۋە بەدىنىنى تەرتىپكە سالدۇ. ئۇنى قادىر بۇلالىغان مۇسۇلمانلار ئېنىق ۋاقتتا، ئېنىق ئورۇندا ئاللاھ تائالانىڭ ئەمرىگە ئىتائەت قىلىپ، تىكىلگەن كېيىملىرى، زىننەت - بۇيۇملىرى، باياشاتلىق ۋە بەدەننىڭ تۇغما مەجەزلىرىدىن خالى بولۇش، ئىنسانغا ھەتتا ھايۋان، ئۆسۈملۈكلەرگە قەدەر ئازار بەرمەسلىك قاتارلىق ئىشلاردا ئاللاھنىڭ رازىلىقىنى ئىزدەپ ئېلىپ بارىدۇ. ئۇنىڭ ئەركانلىرى، ۋاجىبلار ۋە باشقا ئىشلارنى ئادا قىلىشتىكى ئەسلى قائىدە، پەيغەمبەر ئەلەيھىسسالامنىڭ « ھەج پائالىيەتلىرىڭلارنى مەندىن

ئۆگىنىشلەر» دېگەن سۆزدۇر. ھەج پەزىلەتلىك بىر ئىسلام قۇرۇلتىپى بولۇپ، ئۇنىڭدا مۇسۇلمانلار سۆھبەتلىشىدۇ، تۇنىشىدۇ، ھەمكارلىشىدۇ.

2 - ئىمان:

ئۇ بۇ پۇلاتتەك دىننىڭ شۇتسىنىڭ ئەڭ يۇقىرى دەرىجىسى. مۇسۇلمان كىشىنىڭ قەلبىدە ئىسلام چوڭقۇرلاشقانسىرى ئۇنىڭغا قاراپ ئۆرلەيدۇ. ئۇ يەتمەش نەچچە بۆلەك بولۇپ، يۇقىرىسى «بىر ئاللاھدىن باشقا ئىلاھ يوق» دېگەن سۆزدىن، تۆۋىنى يولدىن زىيانلىق نەرسىلەرنى ئېلىۋېتىشتىن ئىبارەت. ھايى ئىماننىڭ بىر بۆلىكى. ئىماننىڭ مۇئەييەن ئاساسلىرى بولۇپ، ئۇلار ئاللاھ تائالاغا، پەرىشتىلىرىگە، كىتابلىرىغا، پەيغەمبەرلىرىگە، قىيامەت كۈنىگە ۋە ياخشىلىق - يامانلىقنىڭ تەقدىرى بىلەن بۇلىدىغانلىقىغا ئىشىنىش قاتارلىقلار. بەندىنىڭ سالىھ ئەمەللەرنى قىلىشى ئىماننىڭ ياخشى دەلىلى. شۇنىڭ ئۈچۈن ئاللاھ تائالا نۇرغۇنلىغان قۇرئان ئايەتلىرىدە ئىمان بىلەن سالىھ ئەمەللەرنى بىر يەردە زىكىر قىلىدۇ: (شۇبھىسىزكى، ئىمان ئېيتقان ۋە ياخشى ئەمەللەرنى قىلغانلارنىڭ مەنزىلگەھى فىردەۋس جەننەتلىرى بولىدۇ) ¹

3 - ئېھسان:

ئېھسان، بۇ مۇستەھكەم دىندىكى ئەڭ يۇقىرى مەرتىۋە بولۇپ، بەندە ئۆزىنىڭ يۈرۈش - تۇرۇش ۋە ئىبادەتلىرىنى «بۇنى ئاللاھ كۆرۈپ تۇرىدىغۇ» دەپ ئېلىپ بارىدۇ. گەرچە ئىنسان ئۇنى ھېس قىلىشقا قادىر بولالمىسىمۇ. ئاللاھ تائالانىڭ ئىنساننىڭ بارلىق ئەمەللىرى، يۈرۈش - تۇرۇشلىرى، ئېتىقادلىرىنى كۆرۈپ تۇرىدىغانلىقىنى بايقاشتىن تۆۋەن تۇرمايدۇ. ئېھسان - ئاللاھ تائالانى كۆرۈپ تۇرغاندەك ئىبادەت قىلىشنىڭ لازىم. گەرچە سەن ئاللاھنى كۆرمىسەڭمۇ ئاللاھ سېنى كۆرۈپ تۇرىدۇ، دېمەكتۇر.

- ئەقىدە ۋە شەرىئەت:

ئىسلام ئېتىقاد ئەھكاملىرىنى كونكىرتلاشتۇرۇش ئاساسىدا ئىنتىزاملاشتۇردى. بەندىلەرنىڭ نەپسىلىرىنىڭ ياخشىلىنىشىنىڭ ئاساسى بولغان ئەخلاققا دائىر ھۆكۈملەرگە كەڭ ئورۇن ئاجراتتى. كۆرسەتمىلەرگە ئائىت ھۆكۈملەرنى يېراقنى كۆرۈش ئىقتىدارىغا ئىگە ھەرقانداق قەلب ئىگىسىنىڭ تەبىئىتى ئاۋاز قوشالايدىغان شەكىلدە مۇكەممەلەشتۈردى. ئەنە شۇلارنىڭ ھەممىسى تەۋھىدنىڭ نۇرى بىلەن شېرىك ۋە باشقا ئالدىغا كىلىۋالغان بارلىق تۇسالىغۇلارنى يېراقلاشتۇرۇش، ئورتاھاللىقنى تەكىتلەش، ۋاسىتىنى رەت قىلىپ، ئاللاھ تائالا بىلەن بىۋاسىتە ئالاقە قىلىشنىڭ ئىشكىنى ئېچىش، ئىنساننى ئەقلى بىلەن ھۆرمەتلەش، ئۇنى جىھاد يولىغا ئۈندەش، ياخشىلىققا بۇيرۇپ، يامانلىقتىن تۇسۇش ۋە شۇرانى يولغا قويۇش قاتارلىقلار ئارقىسىدا ئىشقا ئاشىدۇ. بۇ، ئېغىرچىلىقنى رەت قىلىپ، مەجبۇرىيەتلەرنى ئاسانلاشتۇرۇش، ئەھكاملاردىكى تەدرىجلىك، ئىنسانلارنىڭ مەنپەئەتى بىلەن بىرگە مېڭىش ۋە ئادالەت ئورنىتىش قاتارلىق مۇھىم ئاساسلار ئارقىسىدا ئېلىپ بېرىلىدۇ. شۇلارنىڭ ھەممىسى ئىنسانىيەتنى ئىلگىرىكى ساماۋىي كىتابلاردەك ئۆزگىرىپ كىتىش، ئىلگىرىكى دىنلاردىكىدەك چەكتىن ئاشۇرۇۋېتىش ياكى كۆپ ئىلاھلىقنى دەۋا قىلىدىغان ئېقىملار ئالدىدا ئىشكىنى ئۇچۇق قويۇشتەك پەرۋاسزلىق، بۇنىڭ نەتىجىسىدە ئەقىلنىڭ، پاكىتنىڭ ۋە ئىنسان ۋە جىنلارنى يارىتىشتىكى ھېكمەتنىڭ قىممىتىنى ئېتىبارغا ئالماسلىقتەك ئىشلاردىن كىلىپ چىققان ئاقىۋەتلەردىن قۇتقۇزۇپ قېلىشنى مەقسەت قىلىدۇ.

كەھنى سۈرىسى، 107 - ئايەت.

- قۇرئان ۋە سۈننەت:

قۇرئان ۋە سۈننەت شەرىئەتنىڭ ئىككى ئاساسىي مەنبەسى بولۇپ، ھەرقانداق ئەھۋالدا بۇ ئىككىسىدىن ئىنسانىي قانۇنلارغا ئېغىشقا بولمايدۇ. پەقەت پەيغەمبەر ئەلەيھىسسالامدىن باشقا ھەرقانداق كىشىنىڭ سۆزىدىن ھېساب ئېلىنىدۇ.

شۇ نەرسە ئىنتايىن كەسكىنكى، مۇھەممەد ئەلەيھىسسالامنىڭ ئۈممىتىنىڭ خاتا بىر نەرسىگە بىرلىككە كەلمەيدىغان بولغانىكەن، بۇ ئۈممەتنىڭ ئۆلىمالىرى تەرىپىدىن بىرلىككە كىلىنكەن مەسىلىلەرگە قارشى چىقىش جائىز ئەمەس. شۇنىڭدەك، قۇرئان، سۈننەت ۋە ئىجمائ ئاساسىدا ئېلىپ بېرىلغان ئىجتىھاد مۇ، مۇئاز ئىبنى جەبەلنى يەمەنگە قازى قىلىپ ئەۋەتىلگەن چاغدىكى سەھىھ ھەدىسنىڭ مەزمۇنىغا ئاساسەن ئىسلامدىكى ھۆكۈملەرنىڭ ئاساسلىرىنىڭ بىرى ھېسابلىنىدۇ.

- ئىسلامنىڭ ئاساس ۋە ئالاھىدىلىكلىرى:

1 - ئىسلامنىڭ ئالاھىدىلىكلىرى: ئۇ بىر ئىلاھىي، ساماۋىي دىن بولۇپ، كەڭ دائىرىلىكلىكى، ئەمەلىيەتچانلىقى، ئىجابىيلىقى ۋە ھەر قانداق ئىشتا تەڭپۇڭلىقنى ساقلاش قاتارلىق ئىجابىيلىقلارغا ئىگە. ئۇ ئاللاھ بىلەن بىۋاسىتە ئالاقە قىلىدىغان دىن. ھەقىقىي ئىسلامدا بىرىنى ۋاسىتە قىلىدىغان ئىش يوق. ئۇ - يېڭىلىنىپ تۇرىدىغان پايدا - مەنپەئەتلەرنى ئەمەلگە ئاشۇرىدىغان، ئىنسانىي قېرىنداشلىقنى، باراۋەرلىكنى تەكىتلەيدىغان، باشقىلارغا يۆلىنىۋېلىشتىن توسىدىغان، ھەقىقەت، ئادالەت، باراۋەرلىك، قېرىنداشلىق، ھەمكارلىق ۋە كېڭەشنىڭ ئاساسىنى تۇرغۇزىدىغان، كىشىلىك ھوقۇقنى كاپالەتلەندۈرىدىغان، ھەر بىر كىشىنىڭ ئىشلىشى ۋە خاتىرجەملىكىنى ئىلگىرى سۈرىدىغان دىن. ئۇ - ئىنساننىڭ شان - شەرىپىگە ئېھتىرام قىلىدىغان، ئاياللارنىڭ ئىنسانلىق خۇسۇسىيىتىنى يۇقىرى كۆتىرىدىغان، گۈزەل ئەخلاققا چاقىرىدىغان، ۋەدە ۋە كېلىشىمگە ۋاپا قىلىشقا بۇيرۇيدىغان، غەيرى مۇسۇلمانلارنىڭ ھوقۇقىغا ئېھتىرام قىلىدىغان دىن. ئۇ - ئىلىمنى سۈيىدىغان، نادانلىق ۋە خۇراپاتنى چەتكە قاقىدىغان، مۇسۇلمانلارنى ئەقىدىسىنى ئەبەدى مۇستەھكەم تۇتۇشقا، ئىسلامدىن چەتلىشىۋېرىدىغان ھەر قانداق ئىشنى قىلماسلىققا چاقىرىدىغان دىن.

2 - ئىسلامنىڭ ئىنسان، كائىنات ۋە ھاياتقا بولغان تەسەۋۋۇر ئاساسلىرى:

(ئا) ئىسلامدا ئىلاھىي زاتنىڭ ئەسلى ماھىيىتىنى ئاللاھ تائالانىڭ مۇنۇ سۆزى بەلگۈلەيدۇ: ﴿ھېچ شەيئى ئاللە غا ئوخشاش ئەمەستۇر﴾، ﴿اللە نىڭ ئىپتىداسى يوقتۇر، ئىنتىھاسى يوقتۇر، (اللە) ئاشكارىدۇر (يەنى مەۋجۇتلۇقنى كۆرسەتكۈچى دەلىلەر بىلەن ئەقىللەرگە ئاشكارىدۇ)، مەخپىيىدۇر (يەنى ئۇنى كۆز بىلەن كۆرگىلى بولمايدۇ، ئۇنىڭ زاتىنىڭ ماھىيىتىنى تونۇشقا ئەقىللەر ئېرىشەلمەيدۇ)﴾ ئاللاھنىڭ ۋۇجۇدىغا ھېچكىم شېرىك بولمايدۇ. ئاللاھلا باقىدۇر، ئۇنىڭ باقىلىقىغا ھېچكىم شېرىك ئەمەس. ئاللاھ تائالا: ﴿قىلغانلىرىدىن سوئال - سوراق قىلىنمايدۇ، ئۇلاردىن سوئال - سوراق قىلىنىدۇ﴾¹ ئاللاھنىڭ سۇلتانلىقىغا ھېچكىم شېرىك بولمايدۇ، ﴿اللە ھەممە نەرسىنى ياراتقۇچىدۇر﴾² ئۇنىڭ رىقلاندۇرىشىغا ھېچكىم شېرىك

شۇرا سۈرىسى، 11 - ئايەت.
ھەدىد سۈرىسى، 3 - ئايەت.
ئەنئىيا سۈرىسى، 23 - ئايەت.
زۇمەر سۈرىسى، 62 - ئايەت.

بولالمايدۇ، ﴿الله بىلىدۇ، سىلەر بىلمەيسىلەر﴾^۱ ئاللاھ تائالانىڭ ئىلمىگە ھېچكىم شېرىك بولالمايدۇ ﴿ھېچ كىشى ئۇنىڭغا تەڭداش بولالمايدۇ﴾^۲ ئۇرۇندا ھېچكىم ئۇنىڭغا تەڭداش بولالمايدۇ ﴿ئۇلارنىڭ ئاللاھ رۇخسەت قىلمىغان نەرسىلەرنى دىن قىلىپ بېكەتكەن مەبۇدلىرى بارمۇ؟﴾^۳ كىشىلەرگە قانۇن بەلگۈلەشتە ھېچكىم شېرىك بولالمايدۇ... ئۇلۇھىيەت خۇسۇسىيەتلىرىنىڭ ھەر بىرى مۇشۇنىڭغا ئوخشايدۇ.

(ئە) ئىنسان بۇ ۋۇجۇدتىكى ئاللاھقا قۇل جانلىق بولۇپ، بەزى ئىشلىرىدا تاللاش ھوقۇقىغا ئىگە، يەنە بەزى ئىشلىرىدا مۇيەسسەر^۴ قىلىنغان. بەندە نە خۇسۇسىيەت، نە ھەقىقەتتە ئاللاھقا شېرىك بولالمايدۇ. ئۇ، چىركاۋنىڭ ئىيسا ئەلەيھىسسالام توغرىسىدا ئېيتقىنىدەك ساپ ئىلاھىي تەبىئەت ياكى ئوخشاش بولمىغان مەزھەب ۋە تەسەۋۋۇرلارنىڭ قارىشىدىكىدەك ئىلاھىي ئىنسانمۇ ئەمەس.

(ب) ئىسلام پىرىنسىپىدا ھاكىمىيەت پارتىيە ياكى خەلق ئەمەس، ئاللاھقا خاس بولۇپ... خەلق ۋە پارتىيە ئاللاھنىڭ پىرىنسىپلىرىنى ئىجرا قىلىدۇ.

(پ) ئىسلام پىرىنسىپى كەڭ دائىرىلىك مۇكەممەل پىرىنسىپ: باشقىچە قىلىپ ئېيتقاندا، ئىسلام پەقەت ئەقىدە تەسەۋۋۇرى ياكى دىن ۋە روھ بىلەنلا بولدى قىلىدىغان... ياكى، ئىقتىسادى، ئىجتىمائىي، سىياسىي نىزاملا ئەمەس. بىراق ئۇ، كۆڭۈلدە ئېتىقادى، رىئالىقتا ھاياتنىڭ بارلىق ساھەلىرىگىچە سۈزۈلىدىغان ئىنتىزاملارنى ئۆز ئىچىگە ئالىدىغان پىرىنسىپ.

(ت) ئىسلام ئىنسان ۋۇجۇدىنى كائىناتتىكى ئەڭ يۈكسەك نىشان، ئالىي غايە – يەنى ئىبادەتكە مەركەزلەشتۈرگەن: ﴿جىنلارنى، ئىنسانلارنى پەقەت ماڭا ئىبادەت قىلىش ئۈچۈنلا ياراتتىم﴾^۵

(ج) بارلىق كىشىلەر بىر مەنبەدىن بارلىققا كەلگەن، باشلىنىش، ئاخىرلىشىش، ئۇنىڭدىن كېيىن چۈشەنچە - بۇ نوقتىدا - ھەممىسى باراۋەر. ئۇلارنى بىر - بىرىدىن پەرقلەندۈرىدىغان بىرلا قىممەت تەقۋالىق، ياخشى ئەمەل بولۇپ، باشقا نەسەب، مال، ئورۇن، تەبىقە، جىنس... ياكى ئۇلاردىن باشقا زېمىندىكى ھەرقانداق قىممەتنىڭ ھېچقانداق ئېتىبارى يوق.

(چ) ئىسلام مۇقىم نوقتىلارنى چىڭ تۇتۇپ، ئىنسان ھاياتىدىكى يېڭىلىنىپ تۇرىدىغان ئەھۋاللارنى ئېتىراپ قىلىدۇ؛ ئەقىدە، ئەخلاق ۋە ئۇنىڭدىن بىخلىنىپ چىققان نەرسىلەر ئۆزگىرىش قوبۇل قىلمايدىغان مۇقىم نوقتىلاردۇر. ئەمما مالىيە، ئىقتىسادىي، ئىجتىمائىي ۋە سىياسىي مۇئامىلە زامان ۋە ماكاننىڭ تەقەززاسىغا بېقىپ ئۆزگىرىدۇ. ئۇنى ئىسلامنىڭ پەيغەمبىرى «سىلەر دۇنيارىڭلارنىڭ ئىشلىرىنى ياخشى بىلىسىلەر» دېيىش ئارقىلىق ئىسلامنىڭ مەقسەتلىرى ۋە پاك شەرىئەتنىڭ دائىرىسى ئىچىدە كىشىلەرنىڭ ھەل قىلىشىغا ھاۋالە قىلغان.

(خ) ئىسلامدىكى ئەمەلىيلىك، قەتئىي بولمىغان ئەھكاملارنىڭ سىرتىدا ئىنساننىڭ شارائىتىنى توغرا مۆلچەرلەپ، ھاكىمىيەت تۈزۈمىگە مۇئەييەن شەكىل بەلگۈلمەسلىك، ئىجتىھاد بابىنى ئېچىۋېتىش ۋە شۇرانى كەسكىن ئىجرا قىلىش بىلەن كۇپايلىنىدۇ.

ئال ئىمران سۈرىسى، 66 - ئايەت.

ئىخلاس سۈرىسى، 4 - ئايەت.

شۇرا سۈرىسى، 21 - ئايەت.

مۇيەسسەر - تەۋھىد ئىلمىغا خاس بىر خىل ئىستىلاھ بولۇپ، ئىرادە ئىرىتىشنى كۆزدە تۇتىدۇ. - تەرجىمان.

زارىيات سۈرىسى، 56 - ئايەت.

(د) كىمكى ئاللاھ تائالاغا، ئاللاھ يول قويمىغان، پەيغەمبەر ئەلەيھىسسالام ۋە توغرا يولدىكى خەلىپىلەرنىڭ ئادىتىدە يوق بىر ئىش بىلەن ئىبادەت قىلسا، بىدئەتچى ھېسابلىنىدۇ.

(ر) دۇنيا سېناق ۋە ئىشلەش، ئاخىرەت جازالاش ۋە مۇكاپاتلاش سارىيىدۇر. ئىشلارنىڭ ھەممىسى ئاللاھ تائالاغا قايتىدۇ. بۇ زېمىندىكى ھايات چەكلىك باسقۇچى بار. ئىنساننىڭ ئۆلۈشى ئىشنىڭ تۈگىگەنلىكى ئەمەس، بەلكى ئۇ يەردە ياخشىلىق ۋە يامانلىقنىڭ نەتىجىسىنى كۆرىدىغان يەنە بىر كۈن بار.

(ز) مۇسۇلماننىڭ يۇلى ئېنىق، مۇئەييەن ۋە تۈز يول. ئۇ ئېنىق بولغان مەجبۇرىيەتلەرنى (كۈچى يەتكەن دائىرىدە) ئادا قىلىدۇ، مۇئەييەن چەكلىمىلەردىن چەكلەنگىنى بويىچە ئۆزىنى تارتىدۇ. ئاللاھ بۇيرىغان ۋە توسقان ئىشلارنى بىلىش ئۈچۈن تىرىشىدۇ. چەكلىك بىلىشى بىلەن غەيبكە مۇناسىۋەتلىك ئىشلارنىڭ ئارقىسىدىن قوغلاشمايدۇ. بۇنىڭ بىلەن ئىسلام ئاللاھقا ئىشەنمەسلىك، سۆرەلمىلىك، سەلبىيلىك ۋە گۇناھ سادىر قىلغاندا ئاللاھنىڭ تەقدىرىگە يۈكەپ قۇيۇش قاتارلىقلاردىن يىراق تۇرىدۇ.

(ژ) ئىنساننىڭ گوش، قان ۋە نىرىپ، ئەقىل، نەپس ۋە روھتىن تۈزۈلگەن ئۆزگىچە تۈزۈلمىسى ۋە ئېھتىياج، ھەۋەس ۋە يۆنىلىشلىرى بولغاچقا، ئۇنىڭ خاتالىق ئۆتكۈزۈش، گۇناھ ۋە جىنايەت سادىر قىلىش ئېھتىماللىقى بار. بىراق ئۇنىڭ ئالدىدىكى تەۋبىنىڭ ئىشىكى جان تالىشىش جەريانىدىكى خىقىرىشىغىچە ئۇچۇق.

تارقىلىشى ۋە نۇپۇر دائىرىسى:

◆ ئىسلامنىڭ نۇرى ئەرەب يېرىم ئارىلىنىڭ مەركىزىدىكى مەككە مۇكەررەمەنىڭ ھىرا غارىدا، رامزان كېچىلىرىنىڭ بىرىدە جۈلالىدى. بۇ بۈيۈك ۋەزىپىنىڭ باشلىنىشىدىن چارەك ئەسىر ئۆتمەي ئەقىدىدىكى مۇستەھكەملىكى، دەۋەت ۋە ئۇ يولدا جىھاد قىلىشقا چاقىرىشتىكى قىزغىنلىقى ۋە ئۇنى پۈتۈن ئىنسانىيەتكە يەتكۈزۈش يولىدا قىلغان خىزمەتلىرى بىلەن تارىختا مىسلى تېپىلمايدىغان ئىتائەتمەن ساھابىلەرنىڭ قولىدا مەيدانغا كەلگەن تۇنجى ئىسلام دۆلىتى قۇرۇلدى.

◆ پەيغەمبەر ئەلەيھىسسالام ئىسلام دەۋىتىنى ئەرەب يېرىم ئارىلىنىڭ سىرتىغا تارقىتىش ئۈچۈن يېڭى ئۇپۇق ئېچىش توغرىسىدا ئويلىنىشقا باشلىدى. شۇنىڭ بىلەن، رۇم ئىمپىراتورى ھېرەقىل، ئىران پادىشاھى كىسر III، ھەبەشىستان پادىشاھى نەجاشى، غەسسانىيلار پادىشاھى ھارس ئىبنى ئەبۇ شەمر ئەلغەسسانى ۋە بەلقائ ھاكىمى شۇرەھبىيل ئەلغەسسانى... لارغا ئەلچى ئەۋەتىپ، ئۇلارنىڭ ھەممىسىنى ئىسلامغا كىرىشكە چاقىردى.

◆ توغرا يولدىكى خەلىپىلەر دەۋرىدە ئىسلام دۆلىتىنىڭ دائىرىسى شەرقتە ئىراق، ئىران، خۇراسان، سەجىستان، شىمالدا شام، غەربتە مىسىر، لىۋىيە، تونىس، ماراكەش، جەنۇبتا نەۋبە ۋە سۇدان قاتارلىق ئەللەرگىچە كېڭەيدى.

◆ ئۈمەۋىيىلەر دۆلىتى زامانىسىدا غەربتە ئىسپانىيە ۋە فرانسىيەنىڭ جەنۇبى، شەرقتە سىند، ماۋەرائۇننەھىر ۋە جۇڭگۇ چىگىرلىرىغىچە فەتىھ قىلىندى.

◆ ئابباسىيلار دەۋرىدە كىچىك ئاسىيادىن ھالقىپ، ئۇنىڭغا سىڭىپ كىرىش ۋە ۋىزانتىيە دۆلىتىنىڭ چوڭ بىر قىسمىنى ئايرىۋېلىش ئىشى تاماملاندى. قىبرىس پەتىھ قىلىندى، مۇسۇلمانلار يۈرۈشىنى داۋاملاشتۇرۇپ، ئىتالىيە قۇرۇقلىقىغا كىردى ۋە رۇملار بىلەن ئۇرۇشۇپ ئۇلارنى يەتتى.

◆ ئوسمانىيلار دەۋرىدە بالقانىنىڭ بىر قىسمى، ئالبانىيە، رودس ۋە كىرىت ئاراللىرى ۋە ۋېنگرىيە قاتارلىق ئەللەرنى فەتىھ قىلىش ئىشى تاماملاندى.

◆ دەۋەتچىلەر ۋە تىجارەتچىلەر ئارقىلىق ئىسلام دۇنيانىڭ نۇرغۇن جايلىرىغا تارقالدى.

شۇلارغا ئوخشاش، ئىسلامنىڭ دۇنيانىڭ نۇرغۇن تەرەپلىرىگە ئۆز يولىنى ئېچىپ، ئېتىقاد قىلغۇچىلىرىنىڭ سانى جەھەتتىن خىرىستىيان دىنىدىن قالسىلا ئىككىنچى ئورۇندا تۇرىدىغان دىنغا ئايلاندى. بىرلەشكەن دۆلەتلەر تەشكىلاتىنىڭ ئىستاتىستىكىسىغا ئاساسلانغان مۇسۇلمانلارنىڭ سانى بىر مىليۇن ئىككى يۈز مىڭغا يەتتى. ئۇلارنىڭ 900 مىليۇندىن كۆپرەكى 80دىن ئارتۇق دۆلەتتە ياشايدۇ. 300 مىليۇنغا يېقىن مۇسۇلمان دۇنيادىكى ئوخشىمىغان دۆلەتلەرگە ئاز سانلىقلار سۈپىتىدە تارقاپ كەتكەن.

ئەتراپلىق مەلۇمات ئۈچۈن پايدىلىنىش مەنبەلىرى:

- ئەبۇ ئوبەيدە قاسم ئىبنى سالام - "الأموال"
- ئەبۇ يۇسۇف مۇھەممەد ئىبنى ھەسەن ئەششەيبانى - "الخراج"
- ئەلى ئىبنى مۇھەممەد ئىززۇددىن ئىبنى ئەلئەسىير ئەلجەزرى - "الكامل في التاريخ"
- ئىبنى خەلدۇن، ئابدۇرراھمان ئىبنى خەلدۇن - "المقدمة"
- ئەھمەد ئىبنى ئابدۇلھەلىم ئىبنى تەيمىييە ئەلھېرانى - "مجموع الفتوى"
- ئەھمەد ئىبنى ئابدۇلھەلىم ئىبنى تەيمىييە ئەلھېرانى - "السياسة الشرعية بين الراعي والرعية"
- ئىمامۇددىن ئىبنى كەسىير - "البداية و النهاية"
- ماۋەردى - "الأحكام السلطانية"
- ياقۇت ئەلھەمەۋىي - "معجم البلدان"
- ئىككى ھەرەم ئىمامى ئەبۇ ئەلمەئالى ئەلجۇۋەينى - "غياث الأمم في التياث الظلم"
- ئىمام ئەھمەد ئىبنى ھەنبەل - "الزهد"
- ئىمام ئابدۇللاھ ئىبنى مۇبارەك - "الزهد"
- ئىبنى سىينا - "المدخل إلى علم الأفلاك"
- ئىبنى سىينا - "الكليات في الطب"
- داۋۇد ئەلئەنتاكى - "تذكرة داود"
- يۇھەننە غەرناتى - "العلم عند العرب وأثره في تطور العلم العالمي" ، ئابدۇلھەلىم ئەننەججار ۋە مۇھەممەد يۇسۇف مۇسالار تەرجىمە قىلغان.
- پەخرۇددىن رازى - "مقالة في الجدرى والحسبة"

- ههسن ئىبنى مۇھەممەد ئەلۇەززان ئەزىياتى - "وصف إفريقيا"
- مەھمۇد ئابدۇلۇاھەب فايد - "الإسلام وأثره في نهضة الشعوب"
- ئەبۇل ههسن ئەننەدەۋىي - "الإسلام وأثره في الحضارة الإنسانية"
- ئىبنى ئەبۇ ئەلئىز ئەلھەنەپىي - "شرح العقيدة الطحاوية"
- مۇھەممەد ئىبنى ئابدۇلۇاھەب - "كتاب التوحيد" "مجموعة الرسائل النجدية"
- ئەلى تەنتاۋىي - "تعريف عام بدين الإسلام"
- مۇھەممەد ئەمىين ئەششەنقىتى - "محاسن الدين الإسلامي"
- سەيىد قۇتۇب - "مقومات التصور الإسلامي"
- ئەلى چىسب اللہ "أصول التشريع الإسلامي"
- د. مۇستەپا سىبائىي - "من رواہى چگارتنا"
- سەيىد سابىق - "دعوة الإسلام"
- مۇھەممەد غەززالىي - "هذا ديننا"
- د. ئابدۇرراھمان ئەلئىيسەۋىي - "لماذا أنا مسلم"
- د. يۇسۇف ئەلقەرداۋىي - "الخصائص العامة للإسلام"
- مۇھەممەد قۇتۇب - "شبهات حول الإسلام"
- ئەھمەد شىبلى - "موسوعة التاريخ الإسلامي"
- زەغرىد ھۇنكە - "شمس العرب تسطع على الغرب"